

Fond għal Aktar Saħħa u Sikurezza fil-Kmamar tan-Nar

Linji Gwida u Regolamenti 2023



MAHRUĠA: FRAR 2023



ALLOKAZZJONIJIET

BAĠIT GĦAS-SESSJONI	AMMONT MASSIMU ELIĠIBBLI GĦAL KULL PROĠETT
EUR 170,000	EUR 5,000

KOFINANZJAMENT	ŻBORŻ
Il-fond jista' jkopri sa 100% tal-ispejjeż totali tal-proġett	70% mal-iffirmar tal-ftehim tal-għotja 30% wara l-approvazzjoni tar-rapport finali

SKEDA TA' ŻMIEN

SKADENZA	RIŻULTATI	PERJODU TA' ŻMIEN ELIĠIBBLI
21 ta' Marzu 2023	25 ta' April 2023	26 ta' April 2023 – 26 ta' April 2024



1. Introduzzjoni

Il-Kunsill Malti għall-Arti jirrikonoxxi li l-festa Maltija hija parti mit-tessut tal-bliet u l-irħula tagħna. Minsuġa ma' dawn il-festi nsibu numru ta' kmamar tan-nar li jieħdu ħsieb iżewqu l-iljieli sajfin tagħna b'kuluri u ġigġifogu mill-isbaħ. Il-maġġoranza ta' dawn il-kmamar tan-nar jaħdmu fuq bażi volontarja u hafna pirotekniċi ta' kull età jqattgħu sigħat twal ta' ħidma sfiqa b'risq il-festi għeżiež tagħna. F'dan l-isfond, il-Kunsill Malti għall-Arti qiegħed għal sena oħra jniedi l-Fond għall-Kmamar tan-Nar bil-għan li jiffaċilita investment li jkompli jsaħħaħ l-infrastruttura tal-kmamar tan-nar ħalli dawn il-ħaddiema volontarji jaħdmu f'ambjent dejjem iktar sigur. Dan il-fond qiegħed jiġi amministrat mill-Kunsill Malti għall-Arti fi ħdan il-Ministeru għall-Wirt Nazżjonali, l-Arti u l-Gvern Lokali.

F'bosta bliet u rħula, kemm f'Malta kif ukoll f'Għawdex, insibu kmamar tan-nar li s-soltu jkunu marbuta mal-festi tradizzjonali Maltin. F'dawn il-kmamar jaħdmu b'mod volontarju s-sena kollha nukleu ta' persuni li mbagħad jaħsdu l-frott ta' ħidmihom fil-jiem tal-festa tal-lokalità tagħhom. Il-kultura tan-nar f'pajjiżna tmur lura diversi għexieren ta' snin, u llum il-logħob tan-nar għadu meqjus bħala prodott artistiku turistiku li jagħmel parti mill-patrimonju kulturali Malti. Dan il-finanzjament jalloka fondi lill-kmamar tan-nar biex dawn itejbu l-infrastruttura tagħhom ħalli l-voluntiera jkunu jistgħu jaħdmu f'post aktar sigur, kemm waqt il-manifattura kif ukoll waqt il-ħruq tan-nar. Dan il-finanzjament jalloka wkoll fondi biex dawn il-kmamar tan-nar ikunu jistgħu jinvestu f'rizorsi li jtejjbu l-kwalità tal-prodott innovattiv pirotekniku Malti filwaqt li jibqgħu jħarsu s-saħħa u s-sikurezza.

Jistgħu jitressqu applikazzjonijiet biex fost hwejjeġ oħra jtkopra:

- Investment f'apparat u f'armar biex in-nar ikun jista' jinħaraq b'mod aktar sigur
- Investment f'makinarji u f'għodod li jiffaċilitaw il-manifattura tan-nar u jżidu s-sigurtà tal-produzzjoni
- Investment f'rizorsi edukattivi dwar is-saħħa u s-sikurezza fil-manifattura tan-nar
- Investment fl-infrastruttura tal-kmamar tan-nar
- Restawr tal-kmamar tan-nar
- Tisħiħ ta' kollaborazzjoni bejn il-kmamar tan-nar lokali u Ewropej.

2. Definizjonijiet

Applikant

- Applikant jista' jkun organizzazzjoni volontarja iskritta mal-Kummissarju għall-Organizzazzjonijiet Volontarji. L-applikanti ma jistgħux ikunu impjegati mal-Kunsill Malti għall-Arti jew ikunu involuti fil-ġestjoni tal-Fond għal Aktar Saħħa u Sikurezza fil-Kmamar tan-Nar.

Applikazzjoni

- Applikazzjoni hija sottomissjoni, inklużi d-dokumenti obligatorji kollha u kwalunkwe anness għall-formula tal-applikazzjoni mressqa minn applikant eligibbli.

Benefiċjarju

- Il-benefiċjarju huwa r-riċevitur tal-għotja. Il-benefiċjarju huwa responsabbli mit-twettiq tal-proposta appoggata mill-Iskema.

Bord tal-evalwazzjoni

- Il-Kunsill Malti għall-Arti jaħtar Bord tal-Evalwazzjoni għal kull sejħa tal-Iskema. Il-bord maħtur jista' jkun magħmul minn professjonisti lokali jew barranin fis-settur tal-kultura u l-arti.

Dokumentazzjoni obbligatorja

- Id-dokument(i) meħtieġ(a) kollha li jappoġġaw il-proposta tiegħek u jgħinu l-evalwazzjoni tal-proġett tiegħek (eż. rekords preċedenti, portafolli, CVs artistici, korrisondenza uffiċjali li tikkonferma l-kiri ta' spazju, permessi jew oħrajn).

Eligibbiltà

- Qabelxejn isir skrinjar tal-applikazzjonijiet fir-rigward tal-elegibbiltà teknika u artistika mill-amministraturi u l-ġesturi tal-fond. Il-proposti li ma jinstabux eligibbli ma jibqgħux jiġu pproċessati jew evalwati.

Evalwazzjoni

- L-applikazzjonijiet meqjusa konformi u eligibbli jiġu evalwati mill-evalwaturi maħtura skont il-kriterji stabbiliti f'dawn il-linji gwida.

Finanzjament massimu

- Hemm limitu massimu ta' €5,000 għal kull proġett. L-ammont mogħti jiġi deċiż każ b'każ skont il-proġett.

Ġestjoni u amministrazzjoni

- Il-Kunsill Malti għall-Arti huwa responsabbli mill-implimentazzjoni u mill-ġestjoni ta' din l-iskema. Il-korrisondenza uffiċjali kollha, inklużi s-sottomissjoni online tal-applikazzjonijiet u l-aġġornamenti dwar il-proposti rebbieħa, għandha tintbagħat lill-indirizz indikat f'dawn il-linji gwida.

Komunità

- Grupp ta' persuni li jikkondividu valuri, drawwiet, identitajiet jew prattiċi.

Organizzazzjoni volontarja

- Organizzazzjoni li tkun stabbilita legalment u/jew irregistrata pubblikament f'Malta u jkollha statut. L-organizzazzjonijiet volontarji għandhom ikunu iskritti mal-Kummissarju għall-Organizzazzjonijiet volontarji f'konformità mar-rekwiziti tal-Att dwar l-Organizzazzjonijiet Volontarji (<http://www.maltacvs.org>). L-applikant għandu jkun rappreżentant awtorizzat legalment tal-organizzazzjoni.

Organizzazzjonijiet Kulturali Pubbliċi

- L-entitajiet kulturali pubbliċi li jaqgħu taħt il-mandat tal-Kunsill Malti għall-Arti huma Teatru Manoel, Dar il-Mediterran għall-Konferenzi, l-Orkestra Filarmonika Nazzjonali, Fondazzjoni Kreattività, Pjazza Teatru Rjal, l-Aġenzija Kulturali għall-Belt Valletta, Malta International Contemporary Arts Space, Festivals Malta, Teatru Malta, Kor Malta u ŻfinMalta.

3. Eligibbiltà

Qabelxejn l-applikazzjonijiet jiġu skrinjati għall-eligibbiltà teknika u artistika. L-applikazzjonijiet ineligibbli skont il-punti msemmija hawn taħt ma jibqgħux jiġu pproċessati jew evalwati.

Żmien massimu eligibbli għall-implimentazzjoni tal-proġett: 12-il xahar

3.1 Min jista' japplika?

L-applikanti għandhom jikkwalifikaw bħala organizzazzjoni volontarja iskritta mal-Kummissarju għall-Organizzazzjonijiet Volontarji.

L-applikanti jridu jkunu ċittadini Maltin jew ikollhom permess ta' residenza f'Malta jew ċertifikat ta' ċittadinanza Maltija jew passaport Malti.

3.2 Min ma jistax japplika?

- Applikanti li l-profil tagħhom ma jiġix i-verifikat minħabba li ma jkunx komplut għax ma jinkludix dawn id-dokumenti obbligatorji:
 - kopja tal-karta tal-identità Maltija (quddiem u wara) jew il-permess ta' residenza f'Malta jew iċ-ċertifikat ta' ċittadinanza Maltija jew il-passaport Malti;
 - statut iffirmit fil-każ ta' organizzazzjoni volontarja.
- Benefiċjarji li m'onorawx impenji preċedenti ta' finanzjament.
- Entitajiet irregjistrati mar-Registru dwar in-Negozju ta' Malta (inklużi kumpaniji, sħubiji, fondazzjonijiet u organizzazzjonijiet/assocjazzjonijiet)
- Gruppi, kollettivi u konsorzji
- Koperattivi rregjistrati
- Organizzazzjonijiet/attivitajiet li jirċievu fondi pubbliċi permezz ta' voti stabbiliti mill-Gvern.
- Organizzazzjonijiet volontarji li:
 - mhumiex iskritti mal-Kummissarju għall-Organizzazzjonijiet Volontarji;
 - ma pprezentawx il-kontijiet aġġornati tagħhom lill-Kummissarju għall-Organizzazzjonijiet Volontarji;
 - m'għandhomx indirizz irregjistrat fil-Gżejjer Maltin
- Professionisti kreattivi/artisti individwali.

3.3 Liema spejjeż jistgħu jiġu koperti?¹

Din l-għotja tista' tkopri sa 100% tal-ispejjeż li ġejjin (sa massimu ta' €5,000 għal kull proġett, skont liem ammont ikun l-aktar baxx).

- Abbonamenti għal pjattaformi virtwali jew servizzi diġitali oħra fejn relevanti
- Assigurazzjoni
- Ġestjoni ta' proġetti
- Kiri ta' spazji

¹ L-ispejjeż kollha jitqiesu biss jekk dawn ir-riżorsi ma jkunux diġà koperti/ma jistgħux jiġu koperti mill-applikanti jew minn organizzazzjonijiet/shab ta' sostenn.

- Kiri/xiri ta' tagħmir (ix-xiri tat-tagħmir jiġi kkunsidrat biss jekk jitqies meħtieġ għall-proġett)
- Konsultazzjoni, riċerka u pariri minn professjonisti dwar saħħa u sikurezza, assessjar ta' riskji u kwistjonijiet etiċi
- Kontinġenza, sa massimu ta' 10% tal-ispiza totali
- Miżuri tas-saħħa u tas-sikurezza
- Spejjeż fuq produzzjoni
- Spejjeż fuq tagħlim u żvilupp
- Tariffi artistici.
- Tariffi oħra direttament relatati mal-implimentazzjoni tal-proġett (inklużi fost oħrajn spejjeż legali, mentoragg, fornituri ta' servizzi, tariffi għall-partecipazzjoni, eċċ.)

Għal aktar tagħrif dwar kif għandek tippreżenta l-baġit tiegħek irreferi għal-Linji Gwida Ġenerali dwar il-Baġit fuq <https://www.artscouncilmalta.org/pages/funds-opportunities/schemes-2023/general-budget-guidelines/>.

3.4 Liema spejjeż ma jistgħux jiġu koperti?

- Finanzjament għall-ħolqien jew iż-żamma ta' għotjiet, premji jew boroż ta' studju
- Rimborż ta' salarji, jew parti minnhom
- Spejjeż diġà koperti minn Organizzazzjonijiet Kulturali Pubbliċi jew programmi ta' finanzjament pubbliku oħrajn ġestiti jew koġestiti mill-Kunsill Malti għall-Arti jew minn aġenzija pubblika, dipartiment tal-Gvern jew Ministeru ieħor
- Spejjeż retrospettivi
- Sussistenza, catering u ospitalità
- Tariffi għal servizzi pprovduti minn Organizzazzjonijiet Kulturali Pubbliċi jew minn aġenzija pubblika, dipartiment tal-Gvern jew Ministeru ieħor
- VAT li tista' tingabar lura, fejn applikabbli.

3.5 Liem applikazzjonijiet mhumiex eliġibbli?

L-attivitajiet li ġejjin **mhumiex** eliġibbli għal dan il-Fond:

- Applikazzjonijiet għall-ħolqien jew żamma ta' kompetizzjonijiet, boroż ta' studju, premjijiet jew scholarships
- Applikazzjonijiet imressqa minn entitajiet pubbliċi b'vot fuq linja baġitarja jew mingħajru
- Applikazzjonijiet imressqa wara nofsinhar (12:00) tal-jum rispettiv tad-data tal-iskadenza
- Applikazzjonijiet mhux kompluti. Irreferi għat-Taqsima 5.1 – Lista ta' Kontroll
- Attivitajiet bil-għan li jingabru fondi jew jagħmlu propaganda politika
- Attivitajiet li ma jkunux relatati mas-saħħa u s-sikurezza fil-kmamar tan-nar
- Inizjattivi eliġibbli taħt Screen Malta, TV Production and Content Fund, Annual Cultural Activities Scheme, VOPS, Għaqda Każini tal-Banda, il-Kunsill Nazzjonali tal-Ktieb, l-Aġenzija Kulturali għall-Belt Valletta, Malta Arts Scholarships jew kwalunkwe programm ieħor ifffinanzjat mill-Istat b'riżq l-arti/kultura Maltija
- Moduli individwali akkreditati bħala parti minn kors edukattiv jew riċerka bħala parti minn programmi akkademici stabbiliti
- Proġetti b'durata li ma tidholx fl-iskeda taż-żmien eliġibbli.
- Proġetti li ser ikunu diġà tlestew qabel in-notifika t-tħabbir tar-riżultat lill-applikant(i).



Kwalunkwe attività oħra li tista' tiġi żviluppata barra mill-ambitu tal-*Iskema ta' Fond għal Aktar Saħħa u Sikurezza fil-Kmamar tan-Nar* mhijiex eliġibbli għal dan l-appoġġ.

L-applikanti jistgħu jressqu aktar minn applikazzjoni waħda għall-istess sejha. Madankollu kull sessjoni tista' tiffinanzja applikazzjoni waħda biss.

4. Evalwazzjoni

Il-Bord tal-Evalwazzjoni jibbaża d-deċiżjoni tiegħu fuq il-kriterji li ġejjin:

4.1 Kriterju 1: Il-kuncett (40 marka)

Dan il-kriterju jikkunsidra l-idea(t) artistika/artistiċi tal-proġett jew tal-attività proposta kif ukoll l-għanijiet u l-oġettivi tiegħu fir-rigward tal-applikant. L-applikazzjoni ser ikollha tirreferi wkoll għal kwalunkwe pjan għall-iżvilupp professjonali u għall-bini tal-kapaċità li jagħmlu parti mill-proposta. Għalhekk għandhom jiġu indirizzati l-punti li ġejjin:

- Il-kuntest tal-proġett (20 marka)
- L-għanijiet u l-oġettivi tal-proġett (10 marki)
- Deskrizzjoni dettaljata u konċiża ta' kulma jinvolvi l-proġett, inklużi l-attivitajiet speċifiċi kollha relatati miegħu (10 marki)

4.2 Kriterju 2: Il-ġestjoni tal-proġett (20 marka)

Dan il-kriterju jikkunsidra l-livell ta' impenn u thejjija qabel it-tressiq tal-proposta kif ukoll il-pjan propost biex twassal il-proġett tiegħek u tikseb l-għanijiet u l-miri tagħha. Għalhekk l-iskeda ta' żmien għall-kisba tar-riżultati u l-iskedi ta' żmien relevanti għandhom ikunu mnizzla b'mod ċar u ġġustifikati kif xieraq flimkien mal-ġestjoni tar-riskju pertinenti. F'dar-rigward għandhom jiġu indirizzati dawn il-mistoqsijiet:

- Kif qed tippjana li twassal il-proġett? (eż. l-iskedi taż-żmien, il-pjanijiet ta' ħidma, ir-responsabbiltajiet, il-ħiliet u r-rekord tal-persuni responsabbli mill-ġestjoni tal-proġett, il-pjan logistiku) (10 marki)
- Hemm xi permessi meħtieġa, kwistjonijiet ta' drittijiet tal-awtur u kwistjonijiet legali, etiċi u amministrattivi oħra li teħtieġ tittratta? (10 marki)

4.3 Kriterju 3: L-involviment tal-udjenza (20 marka)

Dan il-kriterju jikkunsidra l-involviment u l-iżvilupp ta' udjenzi stabbiliti u/jew ġodda. L-involviment jirreferi għar-rwol, in-natura tal-involviment u l-esperjenza li biħsiebek toffri lill-udjenza. L-udjenzi jistgħu jinkludu gruppi ta' partijiet interessati interni u/jew esterni, dejjem skont in-natura tal-proġett jew attività proposta. Perezempju, jekk l-għan primarju tal-proġett huwa l-bini tal-kapaċità, l-udjenzi jistgħu jinkludu kollaboraturi u kull partecipant ieħor involut fil-proċess. Jekk il-proġett jinkludi avveniment jew produzzjoni pubblika, l-udjenzi jistgħu jinkludu membri mill-pubbliku generali. Dan il-



kriterju jenfasizza l-livell ta' involviment abbażi tal-proposta tal-applikant(i) f'konformità ma' dawn il-mistoqsijiet:

- Min huma l-udjenzi mira tiegħek (interni u/jew esterni)? (10 marki)
- Kif ser tintlaħaq, tipparteċipa u/jew tibbenefika l-komunità u/jew is-soċjetà minn dan il-proġett? (10 marki)

4.4 Kriterju 4: Il-baġit (20 marka)

Dan il-kriterju jikkunsidra kemm il-pjan baġitarju pprezentat huwa pplanat b'mod tajjeb u realistiku. Jikkunsidra wkoll l-isforzi tiegħek biex tikseb fondi minn sorsi oħra. F'dar-rigward trid tindirizza din il-mistoqsija:

- X'inhuma l-ispejjeż baġitarji marbuta direttament u indirettament mat-twerttiq tal-proġett? (Hawnhekk trid tinkludi kemm is-servizzi kif ukoll l-ispejjeż ta' partijiet terzi) (20 marka)

5. It-tressiq tal-applikazzjoni

Biex tapplika segwi dawn il-passi:

1. Aqra dawn il-linji gwida u regolamenti bir-reqqa.
2. Iċċekkja jekk l-idea proposta tiegħek tistax tiġi ttrattata minn din l-iskema.
3. Agħfas fuq il-link li jieħdok fis-sistema tal-applikazzjoni online.
4. Oħloq il-profil tiegħek mal-Kunsill Malti għall-Arti billi tagħfas fuq Irreġistra u imla d-dettalji.
5. Mit-taqsimha tas-sejħiet miftuħa, agħzel l-applikazzjoni online tal-iskema li trid tapplika għaliha.
6. Segwi l-istruzzjonijiet pass wara pass. Imla l-informazzjoni meħtieġa kollha fl-applikazzjoni online, inkluż il-baġit, u ehmeż id-dokumentazzjoni ta' sostenn.
7. Ibgħat l-applikazzjoni. Għandek tircievi konferma awtomatika tal-wasla tagħha mis-sistema. Jekk ma tircievi ebda notifika bħal din, ikkuntattjana fuq applyforfunds@artscouncil.mt.

Kemm-il darba jkollok xi diffikultà jew jekk tixtieq tikkonsultana dwar dan il-fond, tista' ċċemplilna fuq 2334 7230 mit-Tnejn sal-Gimgħa bejn id-09:00 u l-16:00 jew tibagħtilna email fuq fundinfo@artscouncil.mt.

Hija r-responsabbiltà tiegħek li tipprezenta formula ta' applikazzjoni kompluta kif spjegat f'dawn il-linji gwida u r-regolamenti. Jekk ma tipprezentax l-informazzjoni u d-dokumentazzjoni meħtieġa kollha l-applikazzjoni tiegħek ma tiġix ipproċessata u evalwata.

Il-formuli tal-applikazzjoni tiegħek mhux ser jiġu ċċekkjati minn rappreżentanti tal-Kunsill Malti għall-Arti qabel id-data tal-iskadenza tal-applikazzjoni. Il-Kunsill għandu d-diskrezzjoni esklużiva li jitlob lill-applikanti jipprovdu kwalunkwe dokumentazzjoni obligatorja nieqsa wara d-data tal-iskadenza tas-sejħa.

Mat-tressiq tal-applikazzjoni l-applikanti jaċċettaw li jekk l-applikazzjoni tingħata l-finanzjament mitlub, l-isem, it-titlu tal-proġett u l-ammont mogħti jistgħu jiġu ppubblikati mill-Kunsill.

Id-deċiżjoni dwar il-finanzjament tittieħed abbażi tal-kwalità tal-informazzjoni mressqa, inklużi d-dokumenti li jappoġġaw il-proposta.

L-applikazzjonijiet illi jaslu wara 12.00 (nofsinhar) tad-data tai-iskadenza rispettiva ma jiġux aċċettati.

5.1 Lista ta' kontroll

- Dikjarazzjoni mis-Segretarju tal-Għaqda Volontarja li tikkonferma li l-kamra tan-nar hija tabilhaqq propjeta' tal-istess għaqda
- Dikjarazzjoni tal-perit li tikkonferma li jkun n-kisbu l-permessi kollha meħtieġa f'każ ta':
 1. Twaqqiġ jew bini ta' strutturi immobbli
 2. Tqattigħ ta' art li tkun għadha fl-istat naturali tagħha (blat jew ħamrija)
- Disinni jew abbozzi artistici
- Is-CVs tal-partecipanti tal-proġett
- Kopja tal-karta tal-identità tal-licencee (wara u quddiem)
- Stimi tas-servizzi u tal-materjal

6. Il-proċess tal-evalwazzjoni

Din l-iskema hija kompetittiva u tiġi evalwata minn bord ta' esperti settorjali skont kriterji stabbiliti.

Kif speċifikat hawn fuq, kull kriterju għandu allokat għadd ta' marki speċifiċi. Sabiex jiġu kkunsidrati għall-finanzjament, il-proġetti jridu jkunu medja ta' mill-inqas 60 marka.

Madankollu s-sessjoni tal-evalwazzjoni u d-deċiżjonijiet ta' finanzjament jiddependu mill-kwalità tal-proposti mressqa u mid-disponibbiltà tal-fondi. Għalhekk jekk proġett jikseb 60 marka jew aktar ma jfissirx awtomatikament li ser tingħata l-fondi. Il-Bord tal-Evalwazzjoni jista' jiddeciedi li ma jallokax il-fondi totali disponibbli għal sejha partikulari jekk il-proġetti proposti ma jilhqax il-livell meħtieġ skont il-kriterji tal-fond.

L-applikazzjonijiet eligibbli jiġu vvalutati minn tim ta' evalwazzjoni magħżul mill-Kunsill Malti għall-Arti abbażi tal-esperjenza professjonali tagħhom. Il-Kunsill jagħzel l-evalwaturi abbażi tal-esperjenza indipendenti u professjonali tagħhom. L-evalwaturi jipprezentaw evalwazzjoni dwar kull proġett propost u jindikaw il-klassifikazzjonijiet rilevanti mogħtija.

6.1 Komunikazzjoni tar-riżultati

Fil-jum indikat f'paġna 2 għandek tircievi n-notifika tar-riżultat tiegħek mill-Kunsill Malti għall-Arti. Flimkien mal-ittra ta' akkumpanjament nehmzu wkoll kopja tal-formola tal-evalwazzjoni li tindika r-ragunijiet u l-marki li wasslu għad-deċiżjoni tal-Bord tal-Evalwazzjoni, dejjem skont il-kriterji tal-fond.

L-ordni tal-klassifika tal-proġetti, skont il-marki allokatu mill-evalwaturi, tiġi ppubblikata online. Jiġu ppubblikati biss l-ismijiet tal-proġetti li jingħataw il-fondi. Fil-każ ta' proġetti li ma jingħataw il-fondi jiġi ppubblikat biss in-numru ta' referenza tagħhom.

Jekk ikollok xi diffikultà rigward ir-riżultati tiegħek tista' tibgħatilna email fuq fundinfo@artscouncil.mt fi żmien ħamest (5) ijiem minn meta tircievi d-deċiżjoni dwar il-finanzjament.

Ma tinħareġ ebda informazzjoni dwar il-proċess tal-evalwazzjoni qabel in-notifika ufficjali tar-riżultati. Kwalunkwe forma ta' sollecitazzjoni tiskwalifika awtomatikament l-applikazzjoni.

L-informazzjoni kollha li jircievu l-amministraturi, il-ġesturi u l-evalwaturi titqies kunfidenzjali, kemm waqt kif ukoll wara l-proċess tal-evalwazzjoni. Id-dispożizzjonijiet dwar il-protezzjoni u l-kunfidenzjalità tad-data għall-proġetti li jiksbu l-fondi jiġu inklużi fil-ftehim tal-għotja.

Id-deċizzjoni tal-Bord tal-Evalwazzjoni tkun finali u mingħajr dritt għal appell.

7. It-twettiq u l-monitoraġġ tal-proġett

Malli jiġi ffirmat kuntratt li jispeċifika l-kundizzjonijiet tal-fond tinħareġ l-ewwel għotja ta' 70% tal-ammont totali allokati mill-Bord tal-Evalwazzjoni. It-30% l-oħra jithallsu wara li l-benefiċjarju jressaq ir-rapport finali u jiġi approvat mill-Kunsill Malti għall-Arti.

Il-benefiċjarji għandhom jużaw il-logo tal-Kunsill fuq il-materjal relatat kollu u jispeċifikaw li l-proġett kien appoġġat bl-għotja kif ġej: **Dan il-proġett huwa meġħjun mill-Kunsill Malti għall-Arti.** Dan għandu jsir fil-materjal kollu maħsub għall-marketing, ir-relazzjonijiet pubbliċi u l-istampa. L-għotja mogħtija għandha tintuża esklużivament għall-għan li ngħatat għalih, f'konformità mal-proposta mressqa u l-kuntratt.

Il-benefiċjarji għandhom jinnotifikaw lill-Kunsill minnufih jekk waqt it-twettiq jiżvolġu bidliet li jaffettwaw lin-natura tiegħu. Ma jistgħux jiġu implimentati bidliet mingħajr ma tkun ingħatat ebda approvazzjoni. Il-Kunsill jirriżerva d-dritt li jirrevedi jew iżomm il-pagament finali jekk il-bidla fil-proġett titqies mhux konformi mal-proposta inizjali jew jekk il-Kunsill ma jiġix infurmat bil-bidliet fi żmien raġonevoli.

Il-benefiċjarji jridu jkunu disponibbli għal żjarat u komunikazzjonijiet ma' rappreżentanti tal-Kunsill għal finijiet ta' monitoraġġ, kemm waqt it-twettiq tal-proġett kif ukoll wara t-tlestija.

Il-Kunsill jirriżerva wkoll id-dritt li jirrevedi l-pagament finali jekk l-infiq totali jkun inqas minn dak stmat fil-formula tal-applikazzjoni.

7.1 Rapport

Fi tmiem il-proġett tiegħek tintalab tressaq rapport dettaljat li jenfasizza x-xogħol imwettaq u l-kisbiet tal-proġett sa mhux aktar minn sitt (6) ġimgħat wara li tikkonkludi l-proġett. Il-Kunsill Malti għall-Arti jipprovdilek mudell għar-rapport tiegħek. Jekk rilevanti, flimkien ma' dan ir-rapport il-benefiċjarji għandhom jinkludu kopji ta' kwalunkwe materjal ta' marketing, reklamar jew informazzjoni rilevanti żviluppat għall-proġett iffinanzjat. Il-benefiċjarji jintalbu jressqu wkoll evidenza tal-proċess tar-riċerka li għandha tinkludi dokumentazzjoni viżiva, blogs u dokumentazzjoni oħra.

Tintalab ukoll tipprezenta baġit finali aġġornat flimkien ma' kull dokument ta' sostenn.

Il-Kunsill għandu d-dritt juża l-materjal tal-proġett imressaq minnek.

Il-Kunsill jirriżerva d-dritt li jirkupra l-fondi jekk dawn ma jkunux qed jintużaw u/jew ikunu qed jintużaw ħażin u/jew ma jkunux qed jintużaw skont il-baġit tal-applikazzjoni.

Tehtieg parir?

Qabel it-tressiq tal-applikazzjonijiet il-Kunsill Malti għall-Arti joffri servizzi ta' konsultazzjoni biex jgħinek tikseb l-appoġġ għall-proġett tiegħek. Aħna nkunu disponibbli matul kull pass tal-proċess. Nistgħu ngħinuk tiddeċiedi jekk il-kunċett ewlieni u l-profil tal-proġett tiegħek ikunux konformi mal-mekkanizmu tal-appoġġ inkwistjoni u nagħtuk feedback dwar il-mod kif qed tippjana li tipprezenta l-proġett. Ippjana bil-quddiem u kellimna mill-inqas erba' ġimgħat qabel id-data tal-iskadenza għat-tressiq tal-applikazzjoni biex b'hekk tuża s-servizzi tagħna bl-aħjar mod.

Tista' ċċemplilna fuq 2334 7230 mit-Tnejn sal-Ġimgħa bejn id-09:00 u l-16:00 jew tibagħtilna email fuq fundinfo@artscouncil.mt.

Linji gwida aġġornati fit-02 ta' Jannar 2023